

అవి 1947 ఆగస్టు చివరి రోజులు. అప్పటికి రాత్రి పదకొండు గంటలయి ఉంటుంది.

రాంపూర్ నద్దుమణిగింది. పంజాబ్ సరిహద్దు గ్రామాల్లో అదొకటి.

దూరంగా ఎక్కడో కుక్కలు మొరుగుతున్న శబ్దాలు. వాటికి తోడు కీచురాళ్ళ శబ్దం.

* * *

హైమకు నిద్రపట్టడం లేదు. ఆమె కొడుకు పదినెలల పసికందు ఆదమరచి నిద్రపోతూ ఉన్నాడు.

ఆమె భర్త అరుణ్ సింగ్ అరగంట క్రితమే ఒక రహస్య సమావేశం కోసం వెళ్ళిపోయాడు. వెళ్ళే ముందు తలుపుల్ని భద్రంగా వేసుకొని, గడియ పెట్టుకోమని కూడా చెప్పి పోయాడు. అందుకు కారణం, ఒక వారం రోజుల కిందటే రాంపూర్ లోనే ఒక ఇంట్లో మగవాళ్ళని కొట్టి చంపేసి, అయిదుగురు ఆడవాళ్ళని ఎత్తుకుపోయారు పాకిస్తాన్ వాళ్ళు. అప్పటినుంచీ అట్టుడికిపోతూ ఉంది ఊరంతా. కొంతమంది యువకులు రాత్రిళ్ళు గస్తీ తిరుగుతున్నారు కూడా.

దేశానికి స్వాతంత్ర్యం వచ్చిందని మురిసీమురవక ముందే ఇటు భారతదేశం, అటు పాకిస్తాన్ సరిహద్దు ప్రాంతాలలో ఉంటున్న ప్రజలు భద్రతా రాహిత్యంతో అనుక్షణం భయవిహ్వాలై బతుకుతూ ఉన్నారు. పాకిస్తాన్ యువతుల్ని తాము కూడా ఎత్తుకు వచ్చి దెబ్బకి దెబ్బ తీయాలన్న నిర్ణయాన్ని తీసుకోవడానికే ఆ రోజు రాత్రి సమావేశం ఏర్పాటు చేసుకున్నారు ఆ గ్రామంలోని యువకులు.

బయట ఉండి ఉండి వర్షం కురుస్తోంది.

ఎందుకైనా మంచిది, భర్త ఇంటికి చేరేవరకూ మెలకువతో ఉండాలన్న నిశ్చయంతోనే మేలుకునే ఉంది హైమ. ఆమె మనసు ఎందుకో గుబులు గుబులుగా ఉంది. ఏవేవో ఆలోచనలు తలలో ముసురుకుంటున్నాయి.

సాయంత్రం అరుణ్ సింగ్ అన్న మాటలు జ్ఞాపకానికి వచ్చాయి హైమకు.

“మేం కూడా ఆ వుండాకోర్ల పెళ్ళాల్ని, చెల్లెళ్ళని ఎత్తుకొస్తాం. అప్పుడు తెలుస్తుంది ఆ దగుల్పాటిలకు మా సత్తా ఏమిటో” అన్నాడతను వీరావేశంతో.

“వాళ్ళు దుర్మార్గులై నీచమైన పనికి ఒడిగడితే అంత నీచమైన పనే మీరూ చేయాలా? ఇంక వాళ్ళకీ, మీకూ తేడా ఏముందండీ” అంది హైమ.

“ముల్లని ముల్లతో తీయాలన్నదే మా సిద్ధాంతం” అంటూ అరుణ్ సింగ్ పళ్ళు పటపట కొరికాడు.

“ఏమో, నాకు మాత్రం ఏం బాగనిపించడం లేదు. అసలూ- దేశాల మధ్య ద్వేషాలుంటే, కోపాలుంటే యుద్ధాలు చేసుకోవచ్చు. మరేమైనా చేసుకోవచ్చు గానీ, ఇట్లా ఆడవాళ్ళని ఎత్తుకుపోవడాలు ఏమిటి” అంది హైమ.

“అదంతే. నువ్వు ఆడదానివి. నోరు మూసుకుని పడివుండు. మా సంఘం వాళ్ళు ఏ నిర్ణయం తీసుకుంటే ఆ నిర్ణయానికి కట్టుబడి ఉండడం నా ధర్మం. నేను పొరపాట్లు నీకు చెప్పాను, ముందు నీ పని నువ్వు చూసుకో పో” అని గడమాయించాడు అరుణ్ సింగ్.

వర్షం ఆగిపోయింది.

ఎవరో కొట్టినట్టు గొల్లన ఏడవడం మెదలు పెట్టాడు హైమ కొడుకు. వాడిని తనవైపుకి తిప్పుకుని ఓదారుస్తూ పాలు తాపడం ప్రారంభించడంతో వాడు ఏడుపు మానేసి పాలు తాగుతూ ఉన్నాడు. అప్పుడు వాడిలోని ఆత్రాన్నీ, కళ్ళు మూసుకునే తన రెండో వజ్రాన్ని తడమటాన్నీ గోడకున్న బుడ్డి దీపపు వెలుతుర్లో మురిపెంగా చూస్తోంది హైమ.

ఇంటి బయట ఎవరో కొందరు పరుగెత్తి

అవిభజన

దేశ విభజన సమయంలో జడలు విప్పిన విద్వేషం భారత్-పాక్ సరిహద్దు ప్రాంతాల ప్రజల బతుకుల్లో విషం చిమ్మింది. అయితే, కల్లోల కడలిలో శత్రుత్వ గరళమేకాక ప్రేమామృతానికీ చోటు ఉంటుంది

వస్తున్నట్టు చప్పుడు వస్తోంది. చెవులు రిక్కించి వింది ఆమె. ఆ శబ్దం మరింత దగ్గరయింది. ఎందుకో ఆమె మనసు కీడునే శంకిస్తోంది. అరుణ్ సింగ్ త్వరగా ఇంటి కొస్తే బాగుండును.

ఉన్నట్టుండి తలుపు 'ధన్ ధన్' మంటూ చప్పుడైంది.

హైమ ఉలిక్కిపడింది.

ఆమె గుండెలు దడదడలాడాయి.

ధన్... ధన్... ధన్.

“తలుపు తెరూ” అంటూ ఒక మగ గొంతు గర్జించింది ఉర్దూలో.

“తెరిచారా సరి, లేదంటే తలుపులు విరగొట్టి లోపలికి రావాల్సివుంటుంది. తలుపులు 'ధన్ ధన్' మంటూ కొడుతూనే ఉరిమింది మరో కంఠం.

అమాయకంగా, ఆత్రంగా పాలు తాగుతున్న బాబు ఉలిక్కిపడి కళ్ళు తెరిచి తల్లి కేసి చూస్తూ ఉన్నాడు.

బయటి కేకల్ని, గర్జనల్ని, భాషనీ బట్టి వాళ్ళు కచ్చితంగా పాకిస్తాన్ వాళ్ళే అయ్యుంటారు అనుకుంది. అలా అనుకునేటప్పటికీ మరింత భయపడిపోయిందామె. అప్పుడేం చేయాలో పాలుపోవడం లేదు.

ఏ క్షణంలోనైనా తలుపులు విరగొట్టి వాళ్ళు లోపలికి రావచ్చు. తాను ఎక్కడికి వెళ్ళగలదు!

తలుపులు బాదుతున్న శబ్దం మరి ఎక్కువై పోయింది.

కొద్ది క్షణాలలోనే 'ఫెళ ఫెళ' మంటూ తలుపులు విరిగిపోయాయి.

ఆరుగురు యువకులు లోపలికి వచ్చేశారు. అందరి తలలకూ పాగాలున్నాయి. పొడుగాటి చొక్కాలూ, పైజామాలూ ధరించారు. అందరి చేతుల్లోనూ పొడుగ్గా మెరిసిపోతూ ఉన్న కత్తులున్నాయి.

హైమ వాళ్ళని చూడగానే కంపించిపోయింది. భయంతో ఒక మూలన నక్కి బాబుని గుండెలకి హత్తుకుని భయం భయంగా చూస్తోంది. బాబు పాలు తాగుతూనే ఉన్నాడు.

“ఏమే గుడ్లు మిటకరించి చూస్తున్నావ్? నీ మొగుడు ఏడి” అంటూ లావు మీసాలవాడు పెద్ద గొంతుతో అడిగాడు పంజాబీలో.

“అది చూడరా ఎట్లా వణికిపోతోందో. ఏమే సుందరాంగీ మూగదానివా? మాటలు రావా? ఎక్కడ నీ మొగుడు” అన్నాడు గుంత కళ్ళు ఉన్న పొడుగాటి యువకుడు భేతాళుడిలా నవ్వుతూ.

హైమ బెదురు చూపులు చూస్తోందే కానీ గొంతు పెగలడం లేదు.

“ఊఁ చెప్పవే” అంటూ లావు మీసాలవాడు గద్దించాడు.

“తె తె తె... తెలీదు” అంది తడబడుతూ హైమ. ఇంట్లో మరెవరైనా ఉన్నారేమోనని ఇద్దరు

యువకులు ఇల్లంతా కలయ దిరిగారు. ఎవరూ లేరని నిర్ణయించుకున్నాక హైమ ముందు నిలబడ్డ వాళ్ళకి తెలియజేశారు.

“రేయ్, దీనితో మాట్లాడుతూ ఉంటే తెల్లవారి పోతుందిరా! పిట్ట బలే బాగుంది. దీన్ని తీసుకు పోదాం పద” అంటూ గుంతకళ్ళవాడు హేమని నమీపించాడు.

“నీ నీ నీ... నీకు దండం పెడతాను. దగ్గరికి రావద్దు. నన్నేం చెయ్యొద్దు” అంటూ బాబుని భుజం మీదకి వేసుకుని రెండు చేతులూ జోడించింది అతి కష్టం మీద.



ఆమె బేలతనం చూస్తూ ఉంటే లావు మీసాల వాడికి మరింత ఉత్సాహంగా అనిపించింది. జోడించిన చేతుల్ని పట్టుకుని బలవంతంగా లాగాడు.

“నన్ను వదిలెయ్యండి, నన్ను వదిలెయ్యండి. మీ పాదాలు పట్టుకుంటాను” అంటున్న ఆమె గొంతు కీచుపోయింది.

“రహ్మాన్! ముందు ఆ బిడ్డని లాక్కోండి” అంటూ అరిచాడు బక్కగా ఉన్న యువకుడు గడ్డం మీసాలున్నతన్ని ఉద్దేశించి.

అన్నదే తడవుగా హైమ నుంచి బిడ్డని లాగేసు కున్నాడు రహ్మాన్. బిగ్గరగా ఏడుస్తున్నాడు బాబు.

“వాణ్ణం చేయకండి. వాణ్ణం చేయకండి” అంటూ హైమ అరచింది ప్రాణేయపడుతూ.

“నువ్వు చెప్పినట్టు చేయడానికి మేం ఆట బొమ్మలమా” అంటూ గుంతకళ్ళవాడు రహ్మాన్ చేతుల్లోంచి బిడ్డని లాక్కని గోడకేసి విసిరాడు. గోడకి తగిలిన బాబు గిలగిలమంటూ తన్నుకున్నాడు. ఏడుపు ఆగిపోయింది. చలనం కూడా ఆగిపోయింది.

“బాబూ” అంటూ అరచింది హైమ దిక్కలు ప్రతిధ్వనించేలా. వెంటనే ఆమె నోరు మూసేసి, వెంట్రుకవారి కూడా ముందుకు పోకుండా ఒడిసి పట్టుకున్నాడు లావు మీసాలవాడు.

అంతవరకూ ఏమీ మాట్లాడని రహ్మాన్ తన చేతుల్లోంచి బిడ్డని లాక్కని విసిరినది చూసి నహించలేక గుంతకళ్ళవాడిపై కేకలు వేశాడు. “రేయ్ యాకూబ్. ఆ బిడ్డని ఎందుకు చంపావ్! బుద్ధి

చిత్రాలు: నర్సిరే

లేదూ బద్మాష్! ఆ పసివాడేం చేశాడు? వాడి మీద నీకెందుకు ద్వేషం? మీరిట్లాంటి కసాయి పనులు చేసేటట్టుయితే మీనుంచి తప్పుకుంటాను.”

“ఏమీట్రా కూశావ్. నేను బద్మాష్నా. నిన్ను కూడా చంపేస్తానో సాలే!” అంటూ యాకూబ్ కత్తి ఎత్తాడు రహ్మాన్ మీద. కోపంతో రెచ్చిపోయిన రహ్మాన్ కూడా కత్తి దూశాడు.

తా ము వచ్చిన పని తారుమారయ్యేలా ఉందని గ్రహించిన నలుగురు యువకులూ, వాళ్ళిద్దర్ని చెరోక వైపు పట్టుకున్నారు. లావు మీసాలవాడు ఇద్దర్ని ఉద్దేశించి, “దయచేసి శాంతించండి. ఇది పంతాలకీ, కోపతాపాలకీ నమయం కాదు. యాకూబ్ చేసింది తప్పే అయినా, అది వ్యక్తిగతమైనది కాదు, దేశానికి నంబంధించింది. కాబట్టి రహ్మాన్, ఇట్లాంటి చోట్ల నీ అంత మంచితనం, మానవత్వం పనికిరాదు. ఇక్కడ ఆరుగురం ఏం చేస్తే అది ఒప్పు. ఏదీ తప్పు కాదు. వెళ్ళాం పదండి. దీన్ని తీసుకురండి” అన్నాడు.

హైమ నోట్లో గుడ్డలు కుక్కారు. గట్టిగా అరవకుండా, మౌనంగా రోదిస్తోందామె. కళ్ళనీళ్ళు ధారాపాతంగా పొంగి పొరలుతున్నాయి.

* * *

చుట్టూ చీకటి. వాన తుంపరగా వడుతూనే ఉంది.

హైమ కళ్ళలో నీళ్ళు ఆగడం లేదు. ఆమెను బలవంతంగా పొలాల్లో పాకిస్తాన్ వైపు లాక్కపోతున్నాడు గుంతకళ్ళ యాకూబ్. తక్కిన అయిదుగురూ అనుసరిస్తున్నారు. కొద్ది దూరంలో ఒక వ్యాసు నిలబడి ఉంది. అక్కడికి పోతూనే హైమను వ్యాసులోకి ఎక్కించారు. ఆ వ్యాసులో హైమ ఈడువాళ్ళు ఇరవైమంది ఉన్నారు. వాళ్ళందరి నోళ్ళలో గుడ్డలు కుక్కి ఉన్నాయి. వ్యాసులో వెలుగుతోన్న చిన్న బల్బు వెలుతురో భయం భయంగా ఒక్కర్నొకరు చూసుకున్నారు.

పాకిస్తాన్ వైపు కదిలింది వ్యాస్.

2

ఉదయం ఎనిమిది గంటలవుతోంది.

హైమతోపాటు తెచ్చిన ఇరవైమంది ఆడవాళ్ళనూ, ఆ వట్టణం చివరో ఉన్న ఒక పెద్ద భవంతి ఆవరణలో చెట్టు కింద నిలుచోబెట్టారు. వాళ్ళ చుట్టూ రెండు వందలమంది నడివయస్కులూ, యువకులూ గుంపుగా చేరి ఉన్నారు. వజీర్ సాహెబ్ వాళ్ళందరికీ నాయకుడు. అక్కడ అతని మాటకు తిరుగులేదు. భారతదేశం నుంచి తెచ్చిన యువతుల్ని, అతను ఎవర్ని తీసికెళ్ళమంటే వాళ్ళని తీసికెళ్ళాల్సిందే! అయితే, అతనికి రహ్మాన్ మీద ప్రత్యేకమైన అభిమానం. ఆ అభిమానానికి కారణం రహ్మాన్ తండ్రి వజీర్ సాహెబ్ కి ప్రాణస్నేహితుడు అవడమే! అందుకే రహ్మాన్ ని ముందుగా కోరుకోమని అన్నాడు ఆడవాళ్ళందర్ని చూపిస్తూ. రహ్మాన్ ఒక్కసారి వాళ్ళందర్ని చూసి హైమని కోరుకున్నాడు. రాత్రి ఆమె కొడుకు చనిపోయి నప్పుడు పెట్టిన కేక ఇంకా అతని చెవుల్లో ప్రతిధ్వని స్తోంది. తాను కాకుండా మరొకరు ఎవరైనా ఆమెను తీసికెళ్ళితే చిత్రహింసలు పెడతారేమోనన్న నందేహం ఉన్నందువల్లే హైమను కావాలన్నాడు. ఆ తర్వాత తక్కిన ఆడవాళ్ళని ఒక్కో యువకునికీ పంపకం చేశాడు వజీర్ సాహెబ్.

* * *

రహ్మాన్ ఇంటికి వచ్చాక హైమ ఒంటరిగా ఒక గదిలో ఉండిపోయింది. పనిమనిషి భోజనం తెస్తే ‘వద్దు’ అన్నది. అప్పటికి రెండురోజులైంది ఆమె భోజనం చేయక. మూలలో ఉన్న కూజాలో నీళ్ళు తాగి మంచం పైన ముడుచుకుని పడుకుంటూ ఉంది. చనిపోయిన బాబు పదే పదే గుర్తుకు వస్తున్నాడు ఆమెకు.

ఎలాగైనా అక్కడి నుంచి పారిపోదామా అని

ఆలోచించింది. అట్లా పారిపోయి తన ఇల్లు చేరుకుంటే పరాయి వాళ్ళు ఎత్తుకుపోయిన ఆడదాన్ని తన భర్త ఏలుకుంటాడా? అనలే పాడు అనుమానం మనిషి. అతని స్నేహితులు ఇంటి కొచ్చినప్పుడు వాళ్ళతో మాట్లాడినందుకు బాగా కొట్టేవాడు. ఎప్పుడైనా అతను ఇంటికి రావడం ఆలస్యమైతే ఇంటి బయట ఎదురు చూస్తూ కూర్చుంటే, ఎవరితోనో అక్రమ సంబంధం ఉన్నందువల్లే తాను అక్కడ కూర్చుందని ఎముకలు విరిగేలా తన్నేవాడు. అట్లాంటి మనిషి తనని మామూలుగా చూసుకుంటాడా అన్న నందేహం ఆమె బుర్రని తొలిచేస్తోంది.

“నువ్వు అన్నం తినవా? అకలిగా లేదా” అంటున్న లేత గొంతు ఎవరిదా అని తలెత్తి చూసింది హైమ. ఆరేళ్ళ పసిపాప తెల్లగా బొమ్మలా ఉంది. గులాబీ రంగు షెర్వాణీ, పైజామా వేసుకుని ఉంది. సురమా పెట్టిన పెద్దపెద్ద కళ్ళతో, ఎర్రటి లేత పెదవులతో ముద్దులొలుకుతూ ఉంది. చిత్రంగా చూసింది పాపని.

“నీకు ఆకలిగా లేదా? మొన్నటి నుంచీ అన్నం తినలేదటగా” అంది పాప.

పసిపాప మాటలకు కళ్ళు చెమ్మగిల్లాయి హైమకు.

“నువ్వు ఎవరమ్మాయివి?” అడిగింది హైమ. తన గొంతు తనకే ఎట్లాగో అనిపిస్తూ ఉంది.

“నేను రహ్మాన్ గారి అమ్మాయిని. నా పేరు హసీనా. అయితే, అందరూ నన్ను ‘మున్నీ’ అనే అంటారు” అంది చక్రాలంటి కళ్ళు తిప్పుతూ.

పాపతో మాట్లాడుతూ ఉన్నప్పుడే ఒక ముసలావిడ

అరుగుడు యువకులు లోపలికి వచ్చేశారు. హైమ వాళ్ళని చూడగానే కంపించి పోయింది. భయంతో ఒక మూలన నక్కి బాబుని గుండెలకి హత్తుకుని భయం భయంగా చూస్తోంది. బాబు పాలు తాగుతూనే ఉన్నాడు.

వచ్చింది. తలంతా ఇంచుమించు నెరిసిపోయింది. హైమ వైపు నవ్వుతూ చూసి, “నీకొచ్చిన కష్టం మా పెద్దాడు రహ్మాన్ చెప్పాడమ్మా. అది వింటూనే నా కడుపు తరుక్కుపోయింది. మా దేశం వాళ్ళు అంత క్రూరంగా ప్రవర్తించినందుకు నేను సిగ్గుపడు తున్నాను. మా వాడు నీకు జరిగిన అన్యాయం చూశాక వెంటనే ఆ యాకూబ్ గాడిని కోప్పడి తిట్లా డంట. మా రహ్మాన్ బలే సున్నితమైన మనిషమ్మా. వాడికి ఇట్లాంటివన్నీ నచ్చవు. ఇంకెప్పుడూ అట్లాంటి పనులకు పోకూడదని గట్టిగా నిర్ణయించుకున్నాడు. ఇక్కడ నీకు ఏ ఇబ్బంది ఉండదు. ఈ ఇంట్లో నేనూ, వాడూ, ఈ పిల్లా తప్ప ఎవరూ లేరు. ఇంక నా రెండో కొడుకు హైదరాబాద్ లో ఉద్యోగి. ఎప్పుడోగానీ రాడు వాడు. ఈ ‘మున్నీ’ ఒక్కతే మా వాడి కూతురు. దీని తల్లి రెండేళ్ళ కిందట విషజ్వరంతో చనిపోయింది. నువ్వు రెండు రోజుల్నించీ అన్నం తినలేదు. నీరసం వస్తుందమ్మా. అట్లా ఉండకు, కాస్తన్నా ఎంగిలి పడు. నువ్వు భోంచేయకపోతే మావాడు నన్ను తిడతాడు” అంటూ పక్కకి చేరి ఆమె తలమీద చేయివేసి అక్కన చేర్చుకుంది ముసలావిడ. హైమకు ముసలావిడ మాటలు వింటుంటే ఏదో తృప్తిగా, ఓదార్పుగా ఉంది. ఆవిడ మాటల్లోని మార్దవం, ఆత్మీయతా,



లాలనా, బుజ్జిగింపు తన తల్లిని గుర్తుకు తెచ్చేలా ఉన్నాయి. తన కళ్ళలో నీళ్ళు మరింత ఎక్కువయ్యాయి.

'తినమ్మా' అంటూ గోదూమ రొట్టెలూ, కూరా ఉన్న ప్లేటుని దగ్గరకు తెచ్చింది పాప. తినక తప్పలేదు హైమకు.

పారం తిరిగే లోపు పాప మరీ దగ్గరయింది. ముసలావిడ హైమని కంటికి రెప్పలా చూసుకుంటోంది. రహ్మాన్ ది బంగారు నగల వ్యాపారం. రోజుకోమారు ఉదయం పూట కనిపిస్తాడతను హైమకు. "బావుండా నీ ఒంటో? ఏం దిగులు పెట్టుకోకు. హాయిగా అమ్మతోనూ, అమ్మాయితోనూ ఉండు" అన్న మాటల్నే కాస్త అటుఇటుగా మాట్లాడేసి వెళ్ళిపోతుంటాడు. ఇంక రాత్రి ఎప్పుడు ఇల్లు చేరుకుంటాడో తెలీదు. తన భర్త అరుణ్ సింగ్, చనిపోయిన బాబూ ఎప్పుడూ జ్ఞాపకానికి వస్తూనే ఉన్నారు. ఇంక తన దేశానికి పోయి మామూలుగా భర్తతో కాపురం చేసుకోవడం కలలో మాట. మరి ఎందుకు బతకాలి తాను?

ఈ రహ్మాన్, ఈ ముసలావిడా తనని ఇంత బాగా ఎందుకు చూసుకుంటున్నారు? తనని లొంగదీసుకొనే ప్రయత్నమా? ఏమో!

తాను చావనైనా చస్తుందిగానీ రహ్మాన్ కి మాత్రం లొంగదు. పోనీ, లొంగినట్టు నటించి మా దేశానికి పంపించమని కోరితేనో... ఒప్పుకుంటాడా రహ్మాన్? ఏది జరిగినా, జరక్కపోయినా తన భర్త ఒప్పుకోవద్దూ? అది జరిగే పనేనా? ఇట్లా ఏవేవో ఆలోచనలు...

ఇంటి పనుల్లో ఇప్పుడు తానూ భాగం పంచుకుంటోంది హైమ. ఉదయమే నాస్తానీ, టీని తయారు చేయడం, వాటిని రహ్మాన్ కి అందుబాటులో ఉండేలా అతని గదిలో పెట్టి రావడం చేస్తోంది.

ఒక రోజు ఉదయం టీ తీసుకుని వెళ్ళింది హైమ. అప్పటికే నాస్తా ముగించుకుని చేయి కడుక్కుంటున్నాడు రహ్మాన్. టీ కప్పు అతని వక్కనే పెట్టి వెనుతిరిగిందామె.

"హైమా" అంటూ పిలిచాడు రహ్మాన్.

టక్కున నిలబడిపోయిందేకానీ 'ఊ' అనలేదు.

"ఒక్కమాట హైమా, ఇట్లా వచ్చి కూచో."

మరబొమ్మలా యాంత్రికంగా అతని ఎదురుగా ఉన్న కుర్చీలో కూర్చుంది. చూపులు మాత్రం నేలమీదే ఉన్నాయి. ముసుగును మరింత మొహం మీదకి లాక్కుంది.

"నువ్వు మరోలా భావించకుంటే ఒక్కమాట అడుగుతాను హైమా! మున్నీని చూశావు కదా. అది తల్లి లేని పిల్ల. నేను మళ్ళీ పెళ్ళి చేసుకోలేదు. ఎందుకో తెల్సా? దాన్ని సరిగా ప్రేమతో చూసుకుంటుందో లేదో ఆ వచ్చే ఆవిడ అని. నువ్వు పాపను తల్లి కంటే మిన్నగా చూస్తున్నావు? నీకిష్టమైతే నిన్ను నాదాన్ని చేసుకుంటాను. లేదంటే నువ్వు ఇలాగే ఉండొచ్చు. నీ మతాన్ని మార్చుకోమని గానీ, మరింతగానీ నిన్ను అడగను. మీ దేశానికి వెళ్ళిపోవడం ఎట్లానూ జరిగే పని కాదు. మంచయినా, చెడ్డయినా అంతా నేనే నీకు" అంటూ నెమ్మదిగా చెప్పాడు రహ్మాన్.

ఎందుకో ఏడుపు వచ్చేసింది హైమకి. కళ్ళలో నీళ్ళు ఆగలేదు. వాటిని తుడుచుకుంటూ ఉంటే, రహ్మాన్ మనసు చలించిపోయింది.

"నిన్ను నొప్పించినందుకు క్షమించు హైమా" అనేసీ అతను అక్కడి నుంచి వెళ్ళిపోయాడు.

ఆ రోజు నుంచి రహ్మాన్ తనతో మరింత సున్నితంగా వ్యవహరిస్తున్నట్టు గమనిస్తోంది హైమ. ముసలావిడ రహ్మాన్ గురించి వీలు దొరికినప్పుడల్లా పొగడుతూనే ఉంటోంది. ముందు ఎబ్బెట్టుగా అనిపించినా, ఇప్పుడతని



ప్రవర్తన చూశాక ఆ పొగడలకి తగినవాడే అనుకుంది.

3

దాదాపు నెల రోజులు గడిచిపోయాయి.

ఆ వేళ సాయంత్రం రహ్మాన్ దగ్గర బంధువుల పెళ్ళికని ఇంటిల్లిపాదీ వెళ్ళాల్సి వచ్చింది. తాను రానంది హైమ. 'అయితే నేనూ వెళ్ళను' అంది ముసలావిడ. పాప తానూ వెళ్ళనంది. 'మీరెవ్వరూ వెళ్ళకపోతే నేనూ వెళ్ళను' అన్నాడు రహ్మాన్. తన నుంచి బంధువుల్లో రహ్మాన్ కి చెడ్డపేరు వస్తుందేమోనని, 'సరే వస్తాలే' అంది. అంతే, ముగ్గురి మొహాలూ సంతోషంతో వెలిగిపోయాయి. అప్పుడు అందరూ బయల్దేరారు. తనకి అంత ప్రాముఖ్యతనివ్వడం, తనని అంత గౌరవంగా చూడడం ఎందుకో బలే సంతోషం అనిపించింది హైమకు. తీరా గడవ దాటి తలుపులు వేస్తుంటే, ముసలావిడ కాసేపు ఆగమన్నట్టు చేత్తో సైగచేసి ఇంట్లోకెళ్ళి నిమిషంలో వచ్చేసింది చేతిలో చిన్న కుంకుమ భరిణెతో. 'బొట్టు పెట్టుకుని రా' అన్నట్టు సంజ్ఞ చేస్తూ తనకు తెలిసిన హిందూ కుటుంబం నుంచి హైమ కోసమే దాన్ని తెచ్చినట్టు చెప్పింది. ఆనందంతో హైమ కళ్ళు చెమర్చాయి. హైమ బొట్టు పెట్టుకున్నాక

నలుగురూ టాంగాలో బయల్దేరారు. పెళ్ళింటికి చేరుకునేటప్పటికి చీకటి పడిపోయింది. అందరూ పెళ్ళి నందట్లో కలసిపోయారు. మున్నీ మాత్రం తనతోనే ఉంది. ముసలావిడ ఎవరితోనో కబుర్లాడుతూ బయటి గదిలోనే ఉండిపోయింది.

ఉన్నట్టుండి రహ్మాన్ వచ్చి, "హైమా, నీకో అమ్మాయిని చూపిస్తా. ఆమెను చూస్తే నువ్వు చాలా సంతోషిస్తావు" అన్నాడు నవ్వుతూ.

"ఎవరూ" అంది ప్రశ్నార్థకంగా అతని వైపు చూస్తూ. 'ఎవరై ఉంటారా' అని హైమలో ఉత్కంఠ మొదలైంది.

"అదో" అన్నాడు ఎడమ వైపు చూపిస్తూ. ఒక ముసలాయన వెంట వస్తోంది తన ఈడు అమ్మాయి. తీరా దగ్గరికొచ్చాక చూస్తే, ఆమె ఎవరో కాదు వాళ్ళ ఊరి అమ్మాయే - రజని. ఆమెతో హైమకు కొద్దిపాటి పరిచయం ఉంది అంతే. ఇప్పుడు ఆమెని చూస్తే ప్రాణం లేచి వచ్చింది. "బాగున్నావా రజని? నిన్ను కూడా..." అంది హైమ అరోక్షిగా. తానూ కిరాతకానికి బలైపోయిన మనిషినో అన్నట్టు తల ఊపింది రజని. రహ్మాన్ వాళ్ళిద్దర్నీ కలిపాక, మరింత మనసు విప్పి మాట్లాడుకునేందుకు వీలుగా అక్కడి నుంచి ముసలాయన్ని తీసుకుని వెళ్ళిపోయాడు. హైమా, రజనిలు ఒకర్నొకరు పరామర్శించుకున్నాక, ఆ దేశంలో వాళ్ళని ఎట్లా చూస్తున్నదీ మాట్లాడుకున్నారు. రజని తన గురించి చెబుతున్నప్పుడు ఏడుపు ఆపుకోలేక పోయింది. తాను ఉంటున్న ఇల్లు నరక కూపమనీ, ఆ ఇంటి యజమాని తనని కేవలం ఒక భోగవస్తువుగానే వాడుకుంటున్నాడనీ, తాను ఏమాత్రం అతనంటే విముఖత చూపించినా చిత్రహింసలు పెడతాడని ఏకరపు పెట్టింది రజని.

అక్కడి నుంచి ఇంటికి వచ్చాక కూడా రజని పడుతున్న బాధే తనని వెన్నాడుతోంది. అప్పటికి తెలిసింది రహ్మాన్ ఇంట్లో తనని ఎట్లా చూస్తున్నదీ. దాంతో ఆమెకు రహ్మాన్ పట్ల, ముసలావిడ పట్ల మరింత గౌరవం పెరిగింది.

(ముగింపు వచ్చే సంచికలో)

"నువ్వు పాపను తల్లి కంటే మిన్నగా చూస్తున్నావు? నీకిష్టమైతే నిన్ను నాదాన్ని చేసుకుంటాను. లేదంటే నువ్వు ఇలాగే ఉండొచ్చు. మంచయినా, చెడ్డయినా అంతా నేనే నీకు" అంటూ నెమ్మదిగా చెప్పాడు రహ్మాన్.